

Il-Papa Piju XII u d-Domma tal-Assunta u r-Reazzjoni f'Malta

L-2019 JAĦBAT IT-TMENIN ANNIVERSARJU MINN META L-KARDINAL EUGENIO PACELLI ĠIE ELETT U INKURUNAT PAPA FI PJAZZA SAN PIETRU. HA L-ISEM TA' PIJU XII, L-ISTESS ISEM LI KELLHOM TLIET PREDECESSURI ILLUSTRITIEGHU - PIJU IX, IL-PAPA TAD-DOMMA TAL-IMMAKULATA; PIJU X, IL-PAPA LI HEGĠEĠ IT-TQARBIN TA' SPISS U PIJU XI, IL-PAPA LI KELLU JIKKUMBATTI MAR-REĠIM FAXXISTA.

Piju XII jokkupa post importanti fil-hajja tal-Knisja Kattolika. Għal bosta snin huwa serva fis-Segreterija tal-Istat tal-Vatikan. Kien diplomatiku mill-iprem, però, bħal bosta persuni li jokkupaw karigi li jinvolvu r-relazzjonijiet bejn stat u ieħor, kien hemm xi deċiżjonijiet li kienu xi ftit kontroversjali – fosthom l-iffirmar tar-Reichskonkordat bejn il-Vatikan u l-Ġermanja fl-1933.

Kien hemm ukoll min prova jħammiglu ismu,¹ għalkemm issa li qed jinfethu d-dokumenti tal-arkivji ta' żmien il-Pontifikat tiegħu, qed joħroġ iktar ċar ir-rwol li kellu biex jiddefendi d-dinjità ta' kull persuna, partikolarment il-Lhud li kienu jinsabu Ruma u taħt theddida minħabba l-Leggi Razzjali ta' Mussolini u, iktar tard, li kienu fil-periklu li jitiflu ħajjithom taħt l-okkupazzjoni Nazzista tal-peniżola Taljana bejn l-1943 u l-1944.²

Iżda f'din il-kitba qasira, ma nixtieqx niffoka fuq ir-rekord ta' dan il-Papa³. Minflok, nixtieqx niffoka fuq dan il-Papa bħala l-Papa tad-Domma tal-

Assunta; Papa li kellu devozzjoni qawwija lejn il-Verġni Maria u li għoġbu jirrikonoxxi bħala domma tal-Knisja avveniment li kien ilu fit-tradizzjoni tal-Knisja.

ID-DEVOZZJONI MARJANA TA' PIJU XII

Eugenio Pacelli tweled fit-2 ta' Marzu tal-1876. Sa minn età żgħira, ommu rawmet fih u f'hutu devozzjoni lejn il-Verġni Marija. Bħala familja kienu ta' spiss jinviżtaw u jitolbu quddiem ix-xbieha tal-Madonna tat-Triq fil-Knisja ta' Ġesù f'Ruma ħdejn il-Casa Generalizia tal-Ġiżwiti f'Ruma. Ta' tmintax-il sena huwa ħass is-sejħa li jaqdi 'l Alla fis-saċerdozju. Ircieva l-ordinazzjoni presbiterali tiegħu nhar l-Għid il-Kbir, fit-2 ta' April tal-1899. Qaddes il-prima messa tiegħu fil-Kappella Borghese fil-Bażilika ta' Santa Maria Maggiore. F'din l-istess kappella hemm meqjuma x-xbieha tant għażiża għar-Rumani tal-Madonna taħt it-titlu ta' Salus Populi Romani. Huwa poġġa l-hajja saċerdotali tiegħu taħt il-protezzjoni tal-Madonna.

Kompla jitharreg fil-liġi kanonika u ċivili sakemm fl-1901 beda jaħdem fi hdan il-Kongregazzjoni Straordinarja tal-Affarijiet Ekkleżjastiċi. Minn hawn bdiet hidma diplomatika li ma taqtax; kien ir-rappreżentant tas-Santa Sede fil-funeral tar-Reġina Vittoria u parti mid-delegazzjoni tal-Vatikan fl-Inkurunazzjoni tar-Re Ġorġ V. Serva wkoll ta' nunzju apostoliku fil-Bavarja u l-Ġermanja. Qabel ma telaq għall-Bavarja, fit-tlett ta' Mejju tal-1917, il-Papa Benedittu XV ikkonsagrah bħala Isqof. Dik il-ġurnata, fir-raħal rurali ta' Fatima fil-Portugall, tlett itfal stqarrew li kellhom dehra tal-Madonna huma u jirgħu n-nagħaġ. Fl-1930 ġie mahtur Segretarju tal-Istat tal-Vatikan minn Piju XI.

¹ Ara Cromwell (1999).

² Skont xi awturi, huwa mifhum li Piju XII salva madwar 860,000 Lhudi. Israel Zolli, iċ-chief Rabbi ta' Ruma rringrazzjah personalment wara l-Gwerra. Aktar tard, Zolli tgħammed u ha l-isem ta' Eugenio.

³ Kotba li jagħmlu dan b'mod oġġettiv jinkludu lil Marchione (2000) u Dalin (2005).

F'dan ir-rwol huwa kelli l-opportunità li jivvjaġġa madwar id-dinja u b'hekk ikollu stampa iktar ċara tal-qagħda tal-Knisja Universali. Fl-10 ta' Frar tal-1939, il-Papa Piju XI miet wara li tah attack tal-qalb matul il-lejl ta' qabel. F'Marzu tal-istess sena, Eugenio Pacelli gie elett bhala l-260 suċċessur ta' San Pietru. Dan il-pontifikat kelli jħabbat wiċċu mal-aġar dittaturi tas-seklu għoxrin – in-Nazziżmu u l-Komuniżmu – u l-atroċitajiet li dawn hallew warajhom. Kelli jgħaddi minn perjodu ta' gwerra dinjija u l-isfidi ta' wara l-gwerra. Anki matul dan il-perjodu, kienet tispikka d-devozzjoni Marjana tieghu. Waqt il-Gwerra, fl-1942, huwa kksagra d-dinja lill-Immakolata Kuncizzjoni

Wara l-Gwerra, fl-1951 hegġeg li titkattar id-devozzjoni lejn ir-rużarju bhala antidotu għall-problemi li kienet qed taffaċċja d-dinja⁴. Fl-1953, permezz tal-enċiklika Fulgens Corona, habbar l-ewwel sena Marjana fl-istorja tal-Knisja Kattolika għas-sena 1954⁵. Fl-Enċiklika Ad caeli Reginam, nieda l-festa ta' Marija Regina.⁶ Qabel iċ-ċentinarju tal-anniversarju tad-dehriet gewwa Lourdes, Piju XII hareg enċiklika biex ihegġeg tiġdid fis-soċjetà skont ix-xewqat ta' Marija u jhegġeg 'il-pellegrini jitbiegħdu mill-materjalizmu⁷. Bla dubju, però, Piju XII jibqa' magħruf għad-definizzjoni tad-Domma tal-Assunta fis-sena 1950.



Il-Papa Piju XII jagħti qima lix-xbieha Salus Populi Romani meqjuma fil-Bażilika ta' Santa Maria Maggiore

- 4 Piju XII (1951).
- 5 Piju XII (1953).
- 6 Piju XII (1954).
- 7 Piju XII (1957).

IT-TLUGH FIS-SEMA TA' MARIJA FIT-TRADIZZJONI TAL-KNISJA

Wiehed jista' jara hjiel ta' devozzjoni lejn il-Vergni Marija sa mis-snin bikrin tal-Knisja. Insibu referenzi għaliha fl-Iskrittura, fil-predikazzjoni tal-Knisja, fl-ewwel stqarrijiet tal-fidi, fl-arti u fl-iskultura, fl-apocrypha u l-pseudepigrapha, kif ukoll fil-kalendarju tal-festi u t-tifikiriet tal-Knisja⁸.

L-ewwel rakkont shih tal-hajja tal-Vergni Marija nkiteb fis-seba' seklu. Jingħad li l-awtur kien Massimu l-Konfessur. Originarjament miktub bil-lingwa Griega, it-test li għandna llum wasal għal żminijietna permezz tal-Ġorġjan antik. Il-ktieb gie tradott bl-Ingliż għall-ewwel darba fl-2012 u jirrakonta l-mod kif il-Madonna ghexet hajjitha fid-dawl ta' mument differenti tal-hajja ta' Kristu. Naturalment, ma jonqosx ir-rakkont tat-Tluġ fis-Sema ta' Marija⁹.

Xhud ta' din it-tradizzjoni millenarja, hemm il-bosta figuri u rappreżentazzjonijiet ta' Marija mtellgħa s-sema flimkien mal-festa li, skont it-tradizzjoni, issir fil-15 t'Awwissu. Fil-Liturġija tal-Knisja Biżantina u tar-Rit tal-Galicia, kien hemm bosta provvedimenti liturġiċi li jagħmlu referenza għal dan il-misteru tal-fidi.

Fir-Rit Ruman, il-festa tal-Assunta tiġi osservata b'mod solenni. Il-Papa San Ljun IV (790 – 855) kien hegġeg li jigu osservati wkoll il-vġili tal-festa u l-ottava tal-Assunta. Minkejja dan, il-Knisja qatt ma kienet esprimiet ruhha b'mod ufficjali dwar din id-domma.

Bejn l-1849 u l-1940, is-Santa Sede rċeviet numru ta' petizzjonijiet minn kardinali, patrijarki, isqfijiet, qassisin u religjużi flimkien ma' bosta akkademiċi u lajċi li talbu 'l-Vatikan biex jiddikjara t-tluġ fis-sema ta' Marija bhala domma tal-Knisja. Din kienet ukoll ix-xewqa ta' 'l fuq minn mitejn missier tal-Konċilju Vatikan I (1869 – 1870).

- 8 Aquilina & Gruber (2015).
- 9 Maximus the Confessor tr. Shoemaker (2012).

Fl-1 ta' Mejju tal-1946, Piju XII hareġ ittra "in forma del tutto reservata" indirizzata lill-Isqfijiet biex jaraw jekk kienx għaqli li ssir definizzjoni formali tad-domma tal-Assunta. Deiparae Virginis Mariae tirrikonoxxi li n-nies ta' fidi qatt ma naqsu milli jinvokaw lill-Vergni Marija u juru devozzjoni xierqa lejha. Permezz ta' din l-ittra, il-Papa kien qed jistaqsi lill-Isqfijiet biex jaraw x'inhu l-hsieb fid-djoċesijiet rispettivi – kemm fi hdan il-kleru, kif ukoll mil-lajċi¹⁰.

Ir-risposta li rċieva minghand il-kleru kienet waħda pożittiva. Minkejja dan, kien hemm xi tgergir minn hdan komunitajiet ekkleżjali oħra. L-Isqfijiet Anglikani oġġezzjonaw peress li qalu li din id-domma kienet se tqajjem iktar differenzi duttrinali bejn id-denominazzjonijiet Insara. Minkejja dan, hemm bosta Anglikani li jaċċettaw it-tluġ fis-sema ta' Marija¹¹.

MUNIFICENTISSIMUS DEUS

Fl-1 ta' Novembru tal-1950, il-Papa Piju XII nieda l-Kostituzzjoni Appostolika Munificentissimus Deus¹² li kienet speċifikament immirata biex tagħti definizzjoni tad-domma tal-Assunta. Filmati ta' dak iż-żmien jagħtu xi ftit hjiel taċ-ċerimonji li tnejjew għal din l-okkażjoni¹³.

Ix-xbieha meqjuma Salus Populi Romani ttiehdet f'purċissjoni lejn il-Bażilika ta' San Pietru fil-Vatikan. Kienet is-sena tal-Ġubilew tal-1950. Għal dik l-okkażjoni, madwar 700,000 pellegrin marru Ruma. Magħhom kien hemm madwar 600 Isqof minn kull rokna tad-dinja. Il-Papa pproklama d-domma u wara ta l-barka appostolika¹⁴.

Il-proklama tagħmel referenza għad-domma tal-Immakulata Kuncizzjoni pproklamata minn Papa Piju IX fl-1854. Minn dakinhar kien hemm it-

10 Piju XII (1946).

11 Id-differenzi bejn il-Kattoliċi u l-Anglikani dwar il-Marjoloġija kienu diskussi mill-Anglican-Roman Catholic International Commission li fl-2005 harġet id-dokument "Mary: Grace and Hope in Christ".

12 Piju XII (1950).

13 Għall-filmat ara <https://www.youtube.com/watch?v=PJcSyaRU0kc>.

14 Ibid.

tama li, xi darba, l-Knisja tesprimi ruhha b'mod uffiċjali dwar it-Tluġ fis-Sema ta' Marija. Din ix-xewqa kompliet tikber hekk kif bdew jżiedu l-kungressi Marjani u d-devozzjoni popolari.

Piju XII jinvoka l-infallibiltà tal-Papa li giet definita fl-Ewwel Konċilju tal-Vatikan u li tgħid li t-tagħlim tal-Knisja li jinsab fil-Kelma t'Alla u fit-Tradizzjoni, u li hu propost bħala twemmin, għandu jithaddan minn dawk li jsejġu ruħhom Kattoliċi.

It-tagħlim tal-Knisja, msejjes fuq iż-żewġ pilastri tal-Iskrittura u t-Tradizzjoni, jgħallem kif Marija kellha esperjenzi ta' taħbit, inkwiet u dulur speċjalment meta rat lil binha Ġesu jmut fuq is-salib. Fl-istess hin, il-kittieba tal-qedem kienu jemmnu wkoll li Marija daqet il-mewt. Minkejja dan, huma qatt ma setgħu jaqblu li dan l-istess ġisem li daq il-mewt – it-Tabernaklu tal-Kelma Divina – daq it-tahsir tal-qabar u sar trab u rmied. Minhabba r-rabta li Marija kellha mal-istorja tas-salvazzjoni, Alla ried joffri din il-grazzja. Permezz ta' din il-grazzja, Alla jgħolli lil Marija 'l fuq minn kwalunkwe holqien tiegħu.

It-tluġ fis-Sema ta' Marija ifisser li mhux biss ġisimha ma rax tahsir imma li hareġ igglorifikat. Hekk kif kibret din id-devozzjoni, hafna hassieba ppruvaw jagħtu definizzjoni tagħhom ta' xi tfigħer din il-grajja. Il-hassieba skolastiċi attribwew il-Mara liebsa x-xemx fil-Ktieb tal-Apokalissi bħala referenza għal Marija mtellgħa s-sema. Huwa u jagħmel sinopsi dettaljata ta' dak li nkiteb minn hassieba oħra, Piju XII johloq din ir-rabta bejn id-domma tal-Assunta, l-Iskrittura Mqaddsa u t-Tradizzjoni tal-Knisja. Fit-tluġ fis-sema ta' Marija, il-Papa Piju XII jara li l-fidi tal-Insara kollha fil-qawmien minn l-imwiet, għandha tissahħaħ peress li dan l-avveniment huwa t-tama u d-destinazzjoni ta' kull Nisrani¹⁵.

15 Piju XII (1950).

IL-PROKLAMA TAD-DOMMA TAL-ASSUNTA F'MALTA

Il-Proklama tad-Domma tal-Assunta kienet aħbar ewlenija f'Malta. Fil-harga tal-gurnal The Times of Malta tas-27 ta' Ottubru tal-1950, il-Patri Dumnikan M. Camilleri, Rettur tal-Kulleġġ ta' San Albert, kiteb artiklu biex jikkjarifika xi affarijiet għall-qarrejja. Wara li jispjega t-tifsira tal-fidi, huwa jidhol fis-sorsi tal-fidi. Fuq nett hemm il-Kotba Mqaddsa li jfissru l-iktar grajjiet importanti tal-fidi. Imma, Camilleri jinnota li dan ma jistax ikun l-unika sors li fih jiġu rrivelati l-għegubijiet Divini kollha. It-tradizzjoni, kif jispjega tajjeb ferm Camilleri, hija t-tagħlim tal-Knisja li ġej minn żmien l-Appostli u li wasal għandna llum minn generazzjoni għall-oħra permezz tal-fomm u sorsi oħra. Minhabba li kull persuna għandha l-fehmiet u l-interpretazzjonijiet tagħha, il-Knisja assumiet ir-rwol li tinterpreta u tikkonserva dan il-wirt. Minn dan il-lat, Camilleri jgħid li kull min ikun qed jiċhad d-dritt tal-Knisja li tippronunzja ruħha fuq materji dommatici, ikun qed jiċhad l-artikli kollha tal-fidi¹⁶.

L-istess gurnal, fl-ewwel paġna tal-edizzjoni tal-30 ta' Ottubru 1950, tirrapporta l-wasla f'Ruma ta' 28 Kardinal u 300 Isqof għall-konċistorju fejn Piju XII kien se jispjega r-raġunijiet tiegħu wara l-proklama tad-Domma tal-Assunta¹⁷. Il-gurnal tal-għada jħabbar li aktar Isqfijiet waslu Ruma. L-istampa li jpingu r-rapporti huma ta' għaqda assoluta bejn l-Isqfijiet u l-Papa¹⁸. Ir-rapport tat-2 ta' Novembru jagħti prominenza assoluta lil dan l-avveniment u fost l-oħrajn jirakkonta x-xeni ta' ferħ fi Pjazza San Pietru. F'Malta ma naqsux iċ-ċelebrazzjonijiet. Fil-ħin li giet ipproklamata l-Assunta, indaqqu l-qniepen tal-knejjes u ttajru l-bnadar minn fuq il-knejjes u l-bjut. Filgħaxija kien hemm xi illuminazzjonijiet speċjali biex ifakkru l-okkażjoni¹⁹.

George M. Sammut, korrispondent speċjali tat-Times of Malta, kien Ruma għal din l-okkażjoni.

16 M. Camilleri (1950).

17 Times of Malta (30.X.1950).

18 Times of Malta (31.X.1950).

19 Times of Malta (2.XII.1950).

Huwa jdewwaqna ftit minn dak li esperjenza f'dak il-jum. Bosta kienu dawk li qattgħu l-lejl fi Pjazza San Pietru biex l-għada jisbħu hemm għaċ-ċelebrazzjoni. Minkejja li l-lejl kien wiehed kiesaħ u għamlet ħafna xita fil-granet ta' qabel, l-għodwa tal-1 ta' Novembru kienet waħda mill-isbaħ. Sammut jiddeskriviha bħala "Heaven's own contribution to the all-round success of the occasion." L-għada, reġa' feġġ it-temp ikrah. Għal din l-okkażjoni, Malta kienet irrappreżentata mill-Arcisqof Mikiel Gonzi u mill-Isqof Giuseppe Pace. Sammut isemmi n-nuqqas ta' żewġ Isqfijiet, József Mindszenty ta' Esztergom u Aloysius Stepinac ta' Zagreb, li minhabba l-politika tal-Gwerra Bierda ma setgħux jattendu għaċ-ċelebrazzjonijiet²⁰.

F'Malta, harġet ittra ċirkolari ffirmata mill-Arcisqof Gonzi u mill-Kanċillier H. Bonnici. Fiha jispjegaw s-sehem ta' Malta fil-proklamazzjoni tad-Domma tal-Assunta. Fit-22 ta' Settembru tal-1946, fil-Knisja tal-Mosta, fuq inizjattiva tal-Azzjoni Kattolika u l-Figli di Maria, l-Isqfijiet laqgħu t-talba tar-rappreżentanti tal-parroċċi Maltin biex iwasslu t-talba tagħhom lill-Papa biex tkun iddefinita d-Domma tal-Assunta²¹.

L-Arcisqof ħabbar bosta avvenimenti speċjali. Il-Hadd 26 ta' Novembru 1950 kellu jkun iddedikat lill-Verġni Marija u kienet se tkun iċ-ċelebrata quddiesa pontifikali fil-Kon-Katidral ta' San Ġwann fil-Belt Valletta. Wara, kien se jkun hemm purċissjoni bis-sehem tal-kappillani tal-Arcidjoċesi u, fi tmiem il-purċissjoni, kien se jitkanta t-Te Deum u jerga' jingħad l-Att ta' Konsagrazzjoni ta' Malta lil Marija. Għal din iċ-ċelebrazzjoni saru tlett ijiem ta' tridu bi thejjija²².

Il-komunità akkademika riedet ukoll tfakkar dan l-avveniment. Thejjiet serata fil-knisja tal-Ġiżwiti l-Belt, taht il-patroċinju tal-Arcisqof Gonzi. Attendew bosta akkademici rinomati, studenti universitarji, kif ukoll studenti minn diversi kulleggi u skejjel. Il-Professor Manchè, Vicikanċillier tal-Università Rjali ta' Malta,

20 Sammut (1950).

21 Gonzi & Bonnici (1950).

22 Ibid.

ghamel diskors fejn semma li din id-domma tigi fi żmien ta' taqlib u tnissel tama dejjiema fi qlub dawk li jemmnu²³.

Saru tliet diskorsi akkademiċi: wiehed minn Fr C. Muscat, President tal-Royal University of Malta Students Theological Association, iehor minn Patri S. Żarb Dumnikan u iehor mir-Rev. Professur J. Sapiano. Patri Seraphim iddeskriva l-proklama tad-domma tal-Assunta bhala l-quċċata tas-Sena tal-Ġublew filwaqt li l-Professur Sapiano tkellem dwar l-Assunta fil-kitbiet tal-Missirijiet tal-Knisja. L-Arcisqof Gonzi kkonkluda s-serata billi qara telegramm mibghut mill-Papa Piju XII innifsu²⁴.

GHELUQ

Kif wiehed jista' jara, il-proklama tad-domma tal-Assunta kellha mod kif tgħaqqad flimkien kemm it-tradizzjoni millenarja tal-Knisja, kif ukoll il-hajja kontemporanja tal-fidi Kattolika. Kellha l-opportunita' li tgħaqqad lill-Isqfijiet minn kull naħa tad-dinja flimkien mal-Papa; fid-dikjarazzjoni ta' infallibilita', il-Papa ma kienx qed jaġixxi wahdu iżda kellu warajh ix-xewqat u d-devozzjonijiet tal-miljuni ta' Kattoliċi minn madwar id-dinja. U kif rajna, minkejja li dan l-avveniment gie ċċelebrat b'mod solenni f'Ruma,

23 Times of Malta (16.XII.1950).
24 Ibid.

BIBLIJOGRAFIJA

Aquilina, M. u Gruber, F.W. (2015), Keeping Mary Close: Devotion to Our Lady through the Ages.
Camilleri M. (1950) Dogma of the Assumption: Proclamation by the Holy Father, f'Times of Malta, 27 Ottubru 1950, pp. 9.
Cromwell, J. (1999) Hitler's Pope.
Dalin, D.G. (2005) The Myth of Hitler's Pope.
Gonzi, M. & Bonnici, H. (1950) 'The Assumption and Malta', f'Times of Malta, 23 ta' Novembru 1950, pp. 9.
Marchione, M. (2000) Pope Pius XII: Architect for Peace .
Maximus the Confessor bi traduzzjoni ta' Shoemaker S.J. (2012), The Life of the Virgin.
Piju XII (1946) Deiparae Virginis Maria, Ittra Enciklika mnedija fl-1 ta' Mejju 1946, ippublikata bhala enciklika fl-Acta Apostolicae Sedis fl-1950.
Piju XII (1950) Munificentissimus Deus, Kostituzzjoni Appostolika, 1 ta' Novembru 1950.
Piju XII (1951) Ingruentium Malorum, Ittra Enciklika, 15 ta' Settembru 1951.
Piju XII (1953) Fulgens Corona, Ittra Enciklika, 8 ta' Settembru 1953.
Piju XII (1954) Ad caeli Reginam, Ittra Enciklika, 11 ta' Ottubru 1954.
Piju XII (1957) Le pelerinage de Lourdes, Ittra Enciklika, 2 ta' Lulju 1957.
Sammut, G.M. (1950) 'In the Light of the Assumption: Impressions of Unforgettable Happenings' f'Times of Malta, 8 ta' Novembru 1950, p. 9.
Times of Malta (1950) 'Holy Father Composes New Prayer for Dogma: Preliminary Consistory Today', 30 t'Ottubru 1950, p. 1.
Times of Malta (1950) 'Consistory approves Dogma Proclamation: Holy Father Addresses 500 Cardinals and Bishops', 31 t'Ottubru 1950, p. 1.
Times of Malta (1950) 'Dogma of the Assumption: Holy Father proclaims truth to millions', 2 ta' Novembru 1950, pp. 1 - 2 .
Times of Malta (1950), 'Academic Celebrations of the Dogma of the Assumption', 16 ta' Dicembru 1950, p. 9.

kien hemm ukoll dimensjoni lokali fejn il-Knisja ferhet għal dan l-avveniment. Fi ftit kliem, kien avveniment li wera verament xi tfisser li tkun Kattoliku – parti minn Knisja Universali imma li tgħix il-hajja ta' fidi fi hdan komunita' u djoċesi partikolari.



Il-gurnal The Times of Malta tal-31 ta' Ottubru tal-1950 jirraporta dwar il-proklamazzjoni tad-Domma tal-Assunta Ritratti: Hajr lill-awtur